



Qorti tal-Appell Kriminali

Onor. Imħallef Consuelo Scerri Herrera, LL.D., Dip Matr., (Can) Ph.D

Appell Nru: 9440/2023

Il-Pulizja

Vs

Saviour Ellul

Illum, 13 ta' Settembru, 2024

Il-Qorti,

Rat l-akkuzi dedotti kontra l-appellanti, **Saviour Ellul detenur** tal-karja tal-identita Maltija **812557M**, akkuzat quddiem il-Qorti tal-Magistrati (Malta) bhala Qorti ta' Gudikatura Kriminali talli:

Fi zminijiet differenti u li jiksru l-istess disposizzjoni tal-ligi u jkunu gew magħmula b'rizoluzzjoni waħda għax-xhur mit-**12 ta' Mejju 2023 sa l-14 ta' Lulju 2023**;

1. Meta hekk ordnat minn xi Qorti jew marbut b'kuntratt inqast li tagħti lil **martu Caterina Ellul u/jew uliedu** s-somma ffissata minn dik il-Qorti jew stipulata bil-kuntratt bhala manteniment għalija u għal jew ulied fi żmien 15-il jum minn dak il-jum li fih skond dik l-ordni jew dak il-kuntratt, ikollha tithallas dik is-somma.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali ta' nhar il-5 ta' Frar, 2024 , fejn wara li rat u kkunsidrat l-Artikolu 7(2), l-Artikolu 12, l-Artikolu 18 u l-Artikolu 338(z) tal-Kap.9 tal-Ligijiet ta' Malta **sabet lill-imputat qua appellant ħati tal-imputazzjoni hekk kif dedotta fil-konfront tiegħu u ikkundannatu għal tlett gimgħat detenzjoni.**

Rat ir-rikors tal-appell tal-appellant Saviour Ellul, prezentat fir-registru ta' din l-Onorabli Qorti nhar it-2 ta' Meju 2024.

Rat l-atti kollha tal-kawza.

Rat dak li gie verbalizzat fis-seduta tat-30 ta' Meju, 2024 fejn Dr Albert Zerafa għall-appellant iddikjara li kellu fil-pussess tiegħu is-somma ta' €3,000 sabiex jgħamel tajjeb għal manteniment dovut lil mart l-patrocinat tiegħu Katerina Ellul.

Rat illi fis-seduta tal-24 ta' Ġunju 2024 il-*parte civile* ddikjarat illi in konnessjoni mal-kawza odjerna l-patrocinata tagħha ma irceviet l-ebda hlas u għalhekk l-appell gie differit sabiex isir il-hlas *in toto* bl-intendiment li wara l-qorti tkun tista tghaddi għas-sentenza tagħha.

Rat illi fis-seduta tal-10 ta' Settembru 2024 l-appellant stqarr li kien għadu ma hallasx lill-*parte civile* u dan għaliex ma kellux mezzi biex jgħamel dan u li in effetti kien issellef xi flus sabiex ihallas xi pendenzi li kellu mal-kwerelanti quddiem il-qorti tal-magistrati. Għalhekk ikkonferma li pendenti dawn il-proceduri ma sar l-ebda hlas f' din il-kawza.

Rat illi nhar it-12 ta' Settembru 2024 l-appellant ipprezenta rikors fejn talab is-sospensjoni tal-prolazzjoni tas-sentenza u dan għaliex stqar li l-*parte civile* thalset għal dak dovut lilha in konnessjoni mal-kawza odjerna tant li anke l-avukat difensur tal-*parte civile* iffirma ir-rikors għas-sospensjoni tal-prolazzjoni tas-sentenza.

Rat illi fil-bidu tas-seduta tat-13 ta' Settembru 2024 l-appellant iddikjara fl-atti tal-kawza permezz ta' verbal appositu li l-kwerelanti thalset għas-saldu tal-pretensjonijiet tagħha skond il-kawza odjerna u li l-*parte civile* qablet ma din id-dikjarazzjoni .

Ikkunsidrat,

In sintonija mas-sentenza moghtija minn din il-Qorti diversament preseduta fl-ismijiet **il-Pulizija [Spettur Josric Mifsud vs Francis Saliba]**¹ jinghad li hija haġa tajba li ntlahaq arrangament bejn il-partijiet dwar il-kwistjoni ta' manteniment li kien dovut u fiċ-ċirkostanzi kollha ta' dan il-każ kif żviluppaw din il-Qorti tara li piena ta' detenzjoni ma tiswa xejn lil hadd, la lis-soċjeta' li sentenza restrittiva tal-liberta għaliha dejjem okkażżjoni ta' swied il-qalb, la lill-amministrazzjoni tal-gustizzja, li ma għandha xejn x'tiggrwadanja iżjed darba li l-ordni tal-Qorti giet issa esegwita, la jista' jkollha xi effett riformatur in kwantu li s-sitwazzjoni finanzjarja rigward din il-kawza ta' bejn l-appellant u martu Caterina Ellul l- giet definittivament riżolta,.

Għalhekk, din il-Qorti ser tħassar il-piena ta' tlett gimghat detenzjoni imposta mill-ewwel Qorti.

Għall-motivi premessi l-Qorti tilqa' l-appell tal-imputat appellant Saviour Ellul billi tħassar is-sentenza appellata fejn kkundannat lill-istess appellant għal tlett gimghat detenzjoni u minflok tilliberah bil-kundizzjoni li ma jgħamilx reat iehor għall perijodu ta' sentejn mill-llum ai termini tal-artikolu 22 tal kap 446 tal-Ligijiet ta' Malta.

Dr Consuelo Scerri Herrera

Onorevoli Imhalled

¹ Deciza fid-19 ta' Lulju 2013 mill-Qorti tal Appelli Kriminali sede Inferjuri